

അനുബന്ധം

ധനാഭ്യർത്ഥന XVII-വുമായി ബന്ധപ്പെട്ട് മത്സ്യബന്ധനം, കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി (ശ്രീ. വി. അബ്ദുറഹിമാൻ) മേശപ്പുറത്തുവെച്ച മറുപടി

കളികളും മറ്റ് ശാരീരികക്ഷമതാ പ്രവർത്തനങ്ങളും മനുഷ്യന്റെ ജീവിതത്തിലും സമൂഹത്തിലും ബഹുമുഖ സ്വാധീനമാണ് ചെലുത്തുന്നത്. ഈ പ്രവർത്തനങ്ങൾ ആരോഗ്യം, ശാരീരികക്ഷമത, സന്തോഷം, ശീലങ്ങൾ, മനോഭാവം തുടങ്ങി മനുഷ്യക്ഷേമത്തിന്റെ അളവുകോലുകളായ സൂചകങ്ങളെ ഗുണകരമായി സ്വാധീനിക്കുകയും ചെയ്യുന്നു. പതിവായി കളികളിലും മറ്റ് ശാരീരികക്ഷമതാ പ്രവർത്തനങ്ങളിലും ഏർപ്പെടുന്നത് വ്യക്തികൾക്ക് ശാരീരികവും മാനസികവുമായി ഗുണകരമാണ്. ഇത് കൂടുതൽ ഉൽപ്പാദനക്ഷമമായ ജീവിതം നയിക്കാൻ ആളുകളെ പ്രാപ്തരാക്കുന്നു. സ്പോർട്സ് ഫോർ ഓൾ, സ്പോർട്സ് ഫോർ ഹെൽത്ത് എന്ന ആശയം മുൻനിർത്തിയുള്ള കായികവിനോദ പ്രവർത്തനങ്ങൾക്ക് ഇപ്പോൾ ലോകമെങ്ങും പ്രാധാന്യം ലഭിക്കുന്നുണ്ട്. പല രാജ്യങ്ങളുടെയും പുതിയ കായിക നയത്തിന്റെ അടിസ്ഥാനം തന്നെ ഈ കാഴ്ചപ്പാടാണ്.

പ്രായമായവരും കുട്ടികളും സ്ത്രീകളുമുൾപ്പെടെ മുഴുവൻ ജനങ്ങളെയും കളികളിലേയ്ക്കും ഫിസിക്കൽ ആക്റ്റിവിറ്റികളിലേയ്ക്കും ആകർഷിക്കേണ്ടതുണ്ട്.

അതിലൂടെ ആരോഗ്യമുള്ള ഒരു സമൂഹത്തെയും ഒപ്പം, ഉന്നതമായ കായിക സംസ്കാരവും സൃഷ്ടിക്കാൻ കഴിയും.

വികസിത രാജ്യങ്ങളുമായി താരതമ്യം ചെയ്യാവുന്ന മികച്ച ആരോഗ്യ നിലവാരം കേരളം കൈവരിച്ചിട്ടുണ്ട്. എന്നാൽ, രോഗാവസ്ഥ സൂചികകളുടെ കാര്യത്തിൽ നമ്മുടെ സ്ഥിതി അത്ര ശുഭകരമല്ല. ജീവിതശൈലി രോഗങ്ങളും സാംക്രമിക രോഗങ്ങളും കേരളത്തിന് വലിയ ഭീഷണിയാണ്. ആളുകളുടെ സ്വാഭാവിക പ്രതിരോധശേഷിയുടെ കുറവാണ് ഇതിനുള്ള പ്രധാന കാരണമായി ചൂണ്ടിക്കാട്ടുന്നത്. ചിട്ടയായ കായിക, വ്യായാമ പ്രവർത്തനങ്ങൾ മാത്രമാണ് ഇതിനുള്ള പ്രതിവിധി. ആരോഗ്യരക്ഷാ പ്രവർത്തനങ്ങൾക്കുള്ള ഭീമമായ ചെലവ് കുറയ്ക്കാനും ഇത് സഹായിക്കും.

കായികരംഗത്തെ വിവിധ മേഖലകളിലെ പ്രകടനം വിശകലനം ചെയ്യുമ്പോൾ ദേശീയതലത്തിൽ കേരളത്തിന് പ്രമുഖ സ്ഥാനമുണ്ട്. സംസ്ഥാനത്തിന്റെ കായിക ആവാസവ്യവസ്ഥ കാലാനുസൃതമായി വികസിച്ച ഒന്നാണ്. അംഗീകൃതമായ എല്ലാ കളികൾക്കും നല്ല വേരോട്ടമുള്ള മണ്ണാണിത്. നിരവധി ലോകോത്തര താരങ്ങൾ ഇവിടെ ഉയർന്നു വന്നിട്ടുണ്ട്. കളിയെയും കളിക്കാരെയും ഇഷ്ടപ്പെടുന്ന കാര്യത്തിലും മലയാളി മുന്നിലാണ്. പുതുതലമുറയ്ക്ക് കളികളോടും ഫിസിക്കൽ ആക്ടിവിറ്റികളോടും താല്പര്യം

കൂടിവരുന്നതായാണ് കണക്കുകൾ. വ്യാപകമാകുന്ന സ്വകാര്യ ടർഫുകളും അക്കാദമികളും അതിന് തെളിവാണ്.

കേരളത്തിലെ കായിക സാധ്യതകൾ തിരിച്ചറിഞ്ഞ്, നമ്മളോട് സഹകരിക്കാൻ മുൻനിര വിദേശ രാജ്യങ്ങൾ വരെ താൽപ്പര്യപ്പെടുന്നുണ്ട്. ലോകപ്രശസ്ത ക്ലബുകൾക്കും അന്താരാഷ്ട്ര കായിക സംഘടനകൾക്കും ഇന്ന് കേരളം പ്രിയപ്പെട്ട ഭൂമികയാണ്. ഇങ്ങനെ എല്ലാ അർത്ഥത്തിലും, സംസ്ഥാനത്തെ കായിക വികസനത്തിന് അനുകൂലമായ സാഹചര്യമാണ് നിലനിൽക്കുന്നത്. ഈ അവസരം പ്രയോജനപ്പെടുത്തി, നമ്മുടെ കായികമേഖലയെ പുതിയ തലത്തിലേയ്ക്ക് ഉയർത്തേണ്ടതുണ്ട്. കേരളത്തിലെ കായികമേഖലയിൽ വലിയ മാറ്റങ്ങൾ സംഭവിച്ച 6 വർഷങ്ങളാണ് കടന്നുപോയത്. കായിക അടിസ്ഥാന സൗകര്യ വികസനത്തിലും കായിക പരിശീലന രംഗത്തുമുൾപ്പെടെ ഈ മാറ്റം പ്രകടമാണ്. കായിക വികസനത്തിന് ശക്തമായ അടിത്തറയിടുന്ന പ്രവർത്തനങ്ങളാണ് ഈ കാലയളവിൽ നടന്നത്. ഈ അടിത്തറയുടെ പിൻബലത്തിൽ കൂടുതൽ ഉയരങ്ങളിലേയ്ക്ക് കുതിക്കാനുള്ള തയ്യാറെടുപ്പിലാണ് കേരളം. നമ്മുടെ കായികമേഖലയെ സ്വയംപര്യാപ്തമാക്കുക എന്നതാണ് ഏറ്റവും പ്രധാനം. കളികളും കളിക്കളങ്ങളും സ്വയംപര്യാപ്തമാകുന്ന നിലയിലേയ്ക്ക് കാര്യങ്ങൾ

വളരണം. വിദഗ്ദ്ധ പരിശീലനത്തിലൂടെ ലോക നിലവാരമുള്ള കായികതാരങ്ങളെ സൃഷ്ടിക്കണം. കളിയിലൂടെതന്നെ അവർക്ക് മെച്ചപ്പെട്ട ജീവിതം എത്തിപ്പിടിക്കാൻ കഴിയണം. കായികരംഗത്തെ പുതുസാധ്യതകളായ സ്പോർട്സ് സയൻസ്, സ്പോർട്സ് മാനേജ്മെന്റ്, സ്പോർട്സ് റിസർച്ച്, സ്പോർട്സ് ഇൻഡസ്ട്രി തുടങ്ങിയ വൈവിധ്യമുള്ള മേഖലകളിലേയ്ക്ക് നമുക്കും കടന്നുചെല്ലാൻ കഴിയണം. സ്വയംപര്യാപ്തമാകുന്നതിലൂടെ വലിയൊരു തൊഴിൽ ദാതാവായി മാറാൻ കായികമേഖലയ്ക്ക് കഴിയും. ഏറെ ഗുണകരവും ആകർഷകവുമായ ഒരു മാറ്റമായിരിക്കും അത്.

കോവിഡിന്റെ പശ്ചാത്തലത്തിൽ കഴിഞ്ഞ 3 വർഷമായി കായികരംഗം ലോകമെങ്ങും പിന്നോട്ടുപോയ അവസ്ഥയിലായിരുന്നു. എന്നാൽ, കോവിഡാനന്തരം കായികമേഖലയെ സംബന്ധിച്ച് അവസരങ്ങളുടെ വിശാലമായ ലോകമാണ് തുറന്നുകിടക്കുന്നത്. ആഗോളതലത്തിൽ തന്നെ കായികമേഖലയ്ക്ക് വലിയ അംഗീകാരവും പരിഗണനയും ലഭിച്ചുവരികയാണ്. ഈ സാധ്യതകളും അവസരങ്ങളും പ്രയോജനപ്പെടുത്തേണ്ടതുണ്ട്. അതിനായി എല്ലാ സന്നാഹങ്ങളും സജ്ജീകരണങ്ങളും ഒരുക്കുക എന്ന ദൗത്യമാണ് ഇപ്പോൾ ഗവൺമെന്റ്

നിർവഹിക്കുന്നത്.

**അടിസ്ഥാന സൗകര്യ വികസനം**

- കഴിഞ്ഞ ഗവൺമെന്റിന്റെ കാലത്തേതുൾപ്പെടെ ഏകദേശം 1400 കോടി രൂപയുടെ അടിസ്ഥാന സൗകര്യ വികസനമാണ് സംസ്ഥാനത്തെ കായികമേഖലയിൽ നടപ്പാക്കിക്കൊണ്ടിരിക്കുന്നത്.
- എല്ലാ ജില്ലയിലും ജില്ലാ സ്റ്റേഡിയങ്ങൾ ഒരുക്കുന്ന നടപടികൾ പുരോഗമിക്കുകയാണ്. കഴിഞ്ഞ ഒരു വർഷത്തിനിടെ കൊടുമൺ, നീലേശ്വരം, മട്ടന്നൂർ, പറളി, തിരുമിറ്റക്കോട്, ചിറ്റൂർ, പ്രീതികുളങ്ങര, കൽപ്പറ്റ എന്നിവിടങ്ങളിൽ കായികസമുച്ചയങ്ങൾ പൂർത്തിയായി.
- സ്പോർട്സ് സ്കൂളുകൾ അന്താരാഷ്ട്ര നിലവാരത്തിലേക്ക് ഉയർത്തി. ജി. വി. രാജ സ്കൂളിൽ 20 കോടിയുടെയും കണ്ണൂർ സ്പോർട്സ് ഡിവിഷനിൽ 10 കോടിയുടെയും വികസനം നടപ്പാക്കി.

**പഞ്ചായത്തിൽ ഒരു കളിക്കളം**

- മുഴുവൻ പഞ്ചായത്തിലും കളിക്കളം എന്ന വാഗ്ദാനം യാഥാർത്ഥ്യമാവുകയാണ്. ഇതുസംബന്ധിച്ച ഉത്തരവിറങ്ങി. കളിക്കളങ്ങൾ സംബന്ധിക്കുന്ന വ്യക്തമായ മാർഗ്ഗനിർദ്ദേശങ്ങളും പുറത്തിറക്കി.

- ബജറ്റ് വിഹിതം, എം.എൽ.എ. ഫണ്ട്, പഞ്ചായത്ത് വിഹിതം, സി.എസ്.ആർ., പൊതുസ്വകാര്യ പങ്കാളിത്തം തുടങ്ങിയവ ഏകോപിപ്പിച്ചാണ് പദ്ധതിക്ക് തുക കണ്ടെത്തുക. പദ്ധതിയുടെ ഔദ്യോഗിക പ്രഖ്യാപനം ഉടൻ നടത്തും.

**ഓപ്പൺ ജിം**

- ടൂറിസം വകുപ്പുമായി ചേർന്ന് 7 ജില്ലകളിലെ തെരഞ്ഞെടുത്ത കേന്ദ്രങ്ങളിൽ ഓപ്പൺ ജിം തുടങ്ങുകയാണ്. കോഴിക്കോട്, കാസർഗോഡ്, കണ്ണൂർ, ആലപ്പുഴ, തിരുവനന്തപുരം, വയനാട്, മലപ്പുറം ജില്ലകളിലാണ് ഓപ്പൺ ജിം ഒരുക്കുക. വിനോദത്തിലൂടെ മുഴുവൻ ജനങ്ങളുടെ കായികക്ഷമത ഉറപ്പുവരുത്താനുള്ള പ്രവർത്തനങ്ങളുടെ ഭാഗമാണിത്.

**സ്പോർട്സ് കേരള ഫൗണ്ടേഷൻ**

- കായികമേഖലയിലെ അടിസ്ഥാന സൗകര്യ വികസനത്തിനും കളിക്കളങ്ങളുടെയും സ്റ്റേഡിയങ്ങളുടെയും പരിപാലനത്തിനും കായികവകുപ്പിന് കീഴിൽ സ്പോർട്സ് കേരള ഫൗണ്ടേഷൻ എന്ന പൊതുമേഖലാ കമ്പനി രൂപീകരിച്ചത് സുപ്രധാന നേട്ടമാണ്.
- കായിക വകുപ്പിന് കീഴിലെ എല്ലാ കളിക്കളങ്ങളുടെയും നടത്തിപ്പ്

എസ്.കെ.എഫ്. നിർവഹിക്കും. തദ്ദേശ സ്ഥാപനങ്ങളുടെയും മറ്റും ഉടമസ്ഥതയിലുള്ള കളിക്കളങ്ങളുടെ പരിപാലനവും നടത്തിപ്പും ഏറ്റെടുക്കാനും മാർഗ്ഗനിർദ്ദേശങ്ങൾ തയ്യാറാക്കിയിട്ടുണ്ട്.

**പഞ്ചായത്ത് സ്റ്റോർട്സ് കൗൺസിൽ**

- കോർപ്പറേഷൻ, മുനിസിപ്പാലിറ്റി, പഞ്ചായത്തുതല സ്റ്റോർട്സ് കൗൺസിൽ തെരഞ്ഞെടുപ്പ് ഏറ്റെടുക്കുവെ പൂർത്തിയായി. താഴേത്തട്ടിലെ കായികവികസനത്തിന് വലിയ കുതിപ്പ് നൽകുന്ന മാറ്റമാണിത്.

**കായികപഠനം നിർബന്ധമാക്കൽ**

- കായിക വിദ്യാഭ്യാസത്തിന് പ്രസക്തി വർദ്ധിച്ച ഒരു കാലഘട്ടത്തിലാണ് നമ്മൾ ജീവിക്കുന്നത്. ആരോഗ്യമുള്ള ഒരു തലമുറയെ സൃഷ്ടിക്കുന്നതിന് ചെറുപ്രായത്തിൽതന്നെ കായികപ്രവർത്തനങ്ങളിൽ ഏർപ്പെടേണ്ടത് ആവശ്യമാണ്. അതുകൊണ്ടുതന്നെ സ്കൂൾ തല സ്റ്റോർട്സ് നന്നായി പ്രോത്സാഹിപ്പിക്കേണ്ടതുണ്ട്.

**കായിക പരിശീലന പദ്ധതികൾ**

- ചെറുപ്രായത്തിൽ തന്നെ കായിക പരിശീലനം നൽകാനുള്ള നിരവധി

പദ്ധതികൾ കായികവകുപ്പ് ആവിഷ്കരിച്ച് നടപ്പാക്കുന്നുണ്ട്.

- മുൻകാല കായികതാരങ്ങളുടെ സേവനം പരമാവധി പ്രയോജനപ്പെടുത്തിയാണ് ഈ പദ്ധതികൾ നടപ്പാക്കുന്നത്. ഒപ്പം, സ്പോർട്സ് ക്വാട്ടയിൽ ജോലി ലഭിച്ച കായികതാരങ്ങളുടെ സേവനവും ഫലപ്രദമായി വിനിയോഗിക്കും.
- 5 ലക്ഷം കുട്ടികൾക്ക് ഫുട്ബോൾ പരിശീലനം നൽകാനുള്ള വിപുലമായ പദ്ധതി നടപ്പാക്കുകയാണ്. പഞ്ചായത്ത് തലത്തിൽ ശാസ്ത്രീയ പരിശീലനം നൽകും. അതിനൊപ്പം കോച്ചുമാർക്കും റഫറിമാർക്കും പരിശീലനം നൽകാനും അവർക്ക് ലൈസൻസ് ലഭ്യമാക്കാനും സൗകര്യം ഒരുക്കും.
- കണ്ണൂർ, എറണാകുളം, തിരുവനന്തപുരം എന്നിവിടങ്ങളിലായി 3 ഫുട്ബോൾ അക്കാദമികൾ ആരംഭിച്ചിട്ടുണ്ട്.
- 5000 പേർക്ക് അത്ലറ്റിക്സ് പരിശീലനം നൽകുന്നതിനുള്ള പദ്ധതിയും ഉടൻ നടപ്പാക്കും. ദേശീയ അത്ലറ്റിക്സ് ഫെഡറേഷന്റെ സഹകരണത്തോടെയാണിത്.
- സ്കൂൾ തലത്തിൽ ജൂഡോ പരിശീലനത്തിന് ജൂഡോക്കോ എന്ന പദ്ധതിയും ബോക്സിങ്ങ് പരിശീലനത്തിന് പഞ്ച് എന്ന പദ്ധതിയും



ആരംഭിക്കുകയാണ്. സ്പോർട്സ് അക്കാദമികൾ

**സ്പോർട്സ് അക്കാദമികൾ**

- സ്പോർട്സ് കൗൺസിലിനുകീഴിലെ അക്കാദമികളുടെ നിലവാരം ഉയർത്തി. നല്ല ഭക്ഷണം നൽകാൻ ശ്രമിക്കുന്നുണ്ട് ഏർപ്പെടുത്തി.
- 14 ജില്ലകളിലായി എലൈറ്റ് അക്കാദമികൾ ആരംഭിക്കുകയാണ്. കേരളത്തിന് സാധ്യതയുള്ള അംഗീകൃത കായിക ഇനങ്ങളിൽ ശാസ്ത്രീയ പരിശീലനം നൽകുന്ന മികവിന്റെ കേന്ദ്രങ്ങളായിരിക്കും ഈ അക്കാദമികൾ.

**സ്പോർട്സ് സ്കൂൾ**

- കണ്ണൂർ സ്പോർട്സ് ഡിവിഷൻ മാതൃകയിൽ കുന്നംകുളത്ത് സ്പോർട്സ് ഡിവിഷൻ ആരംഭിച്ചു.
- കാഞ്ഞിരപ്പിള്ളി കുന്നംഭാഗം ഗവൺമെന്റ് സ്കൂൾ സ്പോർട്സ് സ്കൂളായി ഉയർത്താൻ നടപടി തുടങ്ങി.

**കളരിപ്പയറ്റ് പ്രോത്സാഹനം**

- സംസ്ഥാനത്തിന്റെ തനത് ആയോധനകലയായ കളരിപ്പയറ്റ്

പ്രോത്സാഹിപ്പിക്കാൻ മലയാള സർവകലാശാലയുമായി ചേർന്ന് പദ്ധതി തയ്യാറാക്കി. ആദ്യഘട്ടമായി, കളരിപ്പയറ്റിനെ സംബന്ധിച്ച് വിശദമായ പഠനം നടത്തി ഗ്രന്ഥം തയ്യാറാക്കുന്ന പ്രവർത്തനം ആരംഭിച്ചു. ഗ്രന്ഥം മലയാളത്തിലും ഇംഗ്ലീഷിലും പ്രസിദ്ധീകരിക്കും.

**കായികമേഖലയുടെ ഡിജിറ്റലൈസേഷൻ**

- കായിക യുവജനകാര്യ ഡയറക്ടറേറ്റിന്റെയും സ്പോർട്സ് കൗൺസിലിന്റെയും പ്രവർത്തനങ്ങൾ പൂർണ്ണമായും ഡിജിറ്റലൈസ് ചെയ്യാനുള്ള നടപടികൾ അന്തിമഘട്ടത്തിലാണ്. അതിനായി അതത് വെബ്സൈറ്റുകളും സോഫ്റ്റ്‌വെയറുകളും സജ്ജമായി.
- കായികതാരങ്ങൾ, പരിശീലകർ, ജീവനക്കാർ, ടൂർണമെന്റുകൾ തുടങ്ങിയവ സംബന്ധിച്ച് വിശദ വിവരങ്ങൾ ഈ ഓൺലൈൻ സംവിധാനത്തിൽ ഉൾപ്പെടുത്തുന്നുണ്ട്. സർട്ടിഫിക്കറ്റ് വിതരണം പൂർണ്ണമായും ഓൺലൈൻ വഴിയാക്കാനുള്ള ക്രമീകരണങ്ങളും ഏർപ്പെടുത്തുകയാണ്.

**കായിക അസോസിയേഷനുകളെ സജീവമാക്കി**

- അംഗീകൃത കായിക അസോസിയേഷനുകളുമായി കൂടിക്കാഴ്ച നടത്തി.

അവരുടെ പ്രശ്നങ്ങൾ തിരിച്ചറിഞ്ഞു. അത് പരിഹരിക്കാനുള്ള നടപടികൾ സ്വീകരിച്ചുവരികയാണ്.

- വിവിധ അസോസിയേഷനുകളുമായി ചേർന്ന് കൂടുതൽ മത്സരങ്ങൾ നടത്താൻ നടപടി സ്വീകരിച്ചുവരികയാണ്.

**സ്പോർട്സ് സയൻസ്**

- നിലവിൽ തിരുവനന്തപുരത്ത് സ്പോർട്സ് മെഡിസിൻ സെന്റർ പ്രവർത്തിക്കുന്നുണ്ട്. കണ്ണൂരും തൃശ്ശൂരും സ്പോർട്സ് മെഡിസിൻ കേന്ദ്രങ്ങളുടെ നിർമ്മാണം പൂർത്തിയായി. ഒരു മാസത്തിനകം പ്രവർത്തനം തുടങ്ങും.
- ജി.വി. രാജ സ്പോർട്സ് സ്കൂൾ, കണ്ണൂർ സ്പോർട്സ് ഡിവിഷൻ എന്നിവിടങ്ങളിലെ കുട്ടികളുടെ കായിക ക്ഷമത വിലയിരുത്താൻ സയൻസ് ആൻഡ് ടെക്നോളജി അസസ്മെന്റ് എന്ന പദ്ധതി നടത്തുന്നുണ്ട്.

**ടൂർണമെന്റുകൾ**

- കായിക വികസന പ്രവർത്തനത്തിൽ അതിപ്രധാനമാണ് കൂടുതൽ മത്സരങ്ങൾ നടത്തുക എന്നത്. കോവിഡാനന്തരം, സംസ്ഥാനത്ത് കൂടുതൽ ദേശീയ മത്സരങ്ങൾ സംഘടിപ്പിക്കാൻ കഴിഞ്ഞു.

- ദേശീയ സീനിയർ വനിതാ ഫുട്ബോൾ ചാമ്പ്യൻഷിപ്പ് ആദ്യമായി കേരളത്തിൽ സംഘടിപ്പിച്ചു.
- സന്തോഷ് ട്രോഫി ഫൈനൽ റൗണ്ട് മത്സരങ്ങൾ മലപ്പുറം ജില്ലയിൽ ഗംഭീരമായി പൂർത്തിയായി.
- ഫെഡറേഷൻ കപ്പ് ദേശീയ അത്ലറ്റിക്സ് ചാമ്പ്യൻഷിപ്പിന് കേരളം ആദ്യമായി വേദിയായി.

**സിവിൽ സർവ്വീസ് കായികമേള**

- സിവിൽ സർവ്വീസ് കായികമേള നടത്തിപ്പ് പരിഷ്കരിച്ചു. സംസ്ഥാന സ്പോർട്സ് കൗൺസിലിനാണ് സംസ്ഥാന കായികമേളയുടെ നടത്തിപ്പ് ചുമതല. പഞ്ചായത്ത് ജീവനക്കാർ ഉൾപ്പെടെ മുഴുവൻ സർക്കാർ ജീവനക്കാർക്കും ഇനിമുതൽ സിവിൽ സർവ്വീസ് മീറ്റിൽ പങ്കെടുക്കാൻ കഴിയും.

**കായികതാരങ്ങൾക്ക് പാരിതോഷികം**

- ടോക്യോ ഒളിമ്പിക്സിൽ വെങ്കല മെഡൽ നേടിയ ഹോക്കി താരം പി.ആർ. ശ്രീജേഷിന് 2 കോടി രൂപയും സർക്കാർ ജോലിയിൽ പ്രമോഷനും നൽകി.

- ഒളിമ്പിക്സിൽ പങ്കെടുത്ത മുഴുവൻ മലയാളി താരങ്ങൾക്കും 10 ലക്ഷം രൂപ വീതം നൽകി.
- സന്തോഷ് ട്രോഫി നേടിയ ടീമിലെ മുഴുവൻ താരങ്ങൾക്കും മുഖ്യ പരിശീലകനും 5 ലക്ഷം രൂപ വീതം നൽകി.
- തോമസ് കപ്പ് അന്താരാഷ്ട്ര ബാഡ്മിന്റൺ ചാമ്പ്യൻഷിപ്പിൽ കിരീടം നേടിയ ഇന്ത്യൻ ടീമിലെ മലയാളികളായ എച്ച്.എസ്. പ്രണോയ്, അർജുൻ എന്നിവർക്ക് 5 ലക്ഷം വീതവും പരിശീലകൻ വിമൽകുമാറിന് 3 ലക്ഷം രൂപയും നൽകി.

**കായികതാരങ്ങൾക്കുള്ള സഹായം**

- അവശ കായികതാരങ്ങളുടെ പെൻഷൻ 1300 രൂപയായി വർദ്ധിപ്പിച്ചു. പെൻഷന് അർഹതയുള്ള കുടുംബ വാർഷിക വരുമാന പരിധി ഒരു ലക്ഷം രൂപയായും വർദ്ധിപ്പിച്ചു. ഈ വർഷം 80 പേർക്കുകൂടി പെൻഷൻ അനുവദിക്കാനും തീരുമാനിച്ചു.
- സ്റ്റോർട്സ് അക്കാദമികളിൽ പഠിക്കുന്ന കുട്ടികൾക്ക് കോവിഡ് സാഹചര്യത്തിൽ കായികപോഷണ ഭക്ഷ്യകിറ്റ് വിതരണം ചെയ്തു.

### സ്റ്റോർട്സ് ക്വാട്ട നിയമനം

- കഴിഞ്ഞ ഗവൺമെന്റ് സ്റ്റോർട്സ് ക്വാട്ടയിൽ 580 പേർക്ക് നിയമനം നൽകി. ഈ ഗവൺമെന്റ് വന്നശേഷം 2010-14 കാലയളവിലെ 24 നിയമനവും നടത്തി.
- 2015-19 കാലയളവിലെ സ്റ്റോർട്സ് ക്വാട്ട നിയമനത്തിനുള്ള അപേക്ഷകൾ പ്രോസസ്സ് ചെയ്തുവരികയാണ്.

കേരളത്തിൽ ഉന്നതമായ ഒരു കായികസംസ്കാരം വളർത്തിയെടുക്കാനുള്ള പ്രവർത്തനങ്ങൾക്കാണ് മുൻഗണന. മികച്ച പരിശീലനത്തിലൂടെ ലോകോത്തര താരങ്ങളെ വളർത്തിയെടുക്കും. ഒപ്പം, മുഴുവൻ ജനങ്ങളെയും കായികവിനോദങ്ങളിലേയ്ക്ക് ആകർഷിച്ച് ആരോഗ്യമുള്ള ഒരു സമൂഹത്തെ സൃഷ്ടിക്കും. ഇത്തരത്തിൽ ഒരു ദ്വിമുഖ വികസനനയമാണ് കായികമേഖലയിൽ നടപ്പാക്കുക. ആരോഗ്യ, വിദ്യാഭ്യാസ രംഗങ്ങളിൽ എന്ന പോലെ കായികരംഗത്തും രാജ്യത്തെ ഒന്നാംനിര സംസ്ഥാനമായി കേരളത്തെ മാറ്റുകയെന്നതാണ് ലക്ഷ്യം